

## علم نظم قرآن، ارتقاء اور اس کے فوائد و ثمرات

\* کلثوم بی بی

\*\* پروفیسر ڈاکٹر عبد الحمید عباسی

### ABSTRACT

One of the principles of the Qur'an is the knowledge of the Qur'an, which is based on the principle behind the order of the Quran. Knowledge Poetry is one of the most important knowledge of the Quran. Which means to relate the connection and relation found in the words, verses and Surahs of the Holy Qur'an, that is, the verses of the Qur'an itself have beauty and charm and it is also a structured and integrated word. Which the Lord of the Worlds sent down to guide people. This knowledge is also remembered in connection with the verses, theories, theories, and the names of the adjectives. Understandably, its usefulness in the Qur'an is Muslim, because the Qur'an is a universal message, the universality of this message and the universality of the message and the verses of the Qur'an are twisted because when we interpret the Qur'an itself with its internal words and idioms, if you do, it will be easier to understand

Knowledge of the Qur'an is not just a literal knowledge that has nothing to do with practical life and is not only a reason for the increase of information, but it is a milestone for understanding the Quranic meaning and the Qur'an. The sheer number of greatness and virtues can never be understood by mere sight of this knowledge. This knowledge is also a central source of connection with the Qur'an and the key to understanding the Qur'anic message. Therefore, we can say that the importance of this knowledge has increased greatly in contemporary commentary and interpretation of the Quran and with the help of it we can eliminate many jurisprudence and professional differences.

\* ریسرچ اسکالری بین الاقوامی اسلامی یونیورسٹی، اسلام آباد

\*\* صدر شعبہ قرآن و تفسیر، علامہ اقبال اوپن یونیورسٹی اسلام آباد

## نظم قرآن کا مفہوم نظم کا لغوی معنی

علامہ ابن منظور لفظ نظم کے لغوی معنی بیان کرتے ہوئے لکھتے ہیں:

"النظم التالیف... نظمت اللؤلؤ ای جمعته فی السلك، والتنظیم مثله... وکل شیئی قرنته بآخر أو ضممت بعضه الی بعض فقد نظمتہ"<sup>(۱)</sup>

نظم کا مطلب پرونا ہے جب کہا جائے "نظمت اللؤلؤ" تو اس کا مطلب ہے میں نے موتی کو دھاگے میں جمع کیا اور اسی معنی میں تنظیم کا لفظ بھی استعمال ہوتا ہے اور ہر وہ چیز جسے تو کسی اور چیز کے ساتھ ملا دے یا اس کے کچھ حصے سے جوڑ دے تو اس کو نظم کہا جائے گا۔

علامہ مجد الدین فیروز آبادی لفظ نظم کے لغوی معنی یوں بیان کرتے ہیں:

"النظم التالیف وضم شیء الی شیء آخر ونظم اللؤلؤ ینظمه نظام و نظمہ الفہ وجمعه فیسلك فانظم وتنظم والنظام کل خیط ینظم به اللؤلؤ ونحوہ"<sup>(۲)</sup>

نظم کے معنی ہیں جوڑنا اور کسی چیز کو دوسری چیز سے ملانا۔ نظم اللؤلؤ ینظمه نظاما و نظمہ کے معنی ہیں کسی دھاگے میں اس طرح موتیوں کو پرونا کہ ایک دوسرے سے مربوط ہو جائیں اور نظام اس دھاگے کو کہتے ہیں جس میں موتی اور اس طرح کی چیزیں پروئی جاتی ہیں۔

نظم کے لغوی معانی میں یہ مفہوم زیادہ نکھر کر سامنے آتا ہے کہ نظم دراصل دھاگے یا اس قسم کی چیز کو کہتے ہیں جس میں موتی پروئے جائیں۔ ایک حماسی شاعر کہتا ہے:

هل هملت عینای فی الدار غدوة بدمع کنظم اللؤلؤ المتھالك<sup>(۳)</sup>

صبح سویرے ہی گھر میں میری آنکھوں نے ایسے آنسو بہانا شروع کر دیے جیسے کسی لڑی سے موتی گرتے ہیں۔

گویا نظم کا لغوی معنی باہم ملانا، ترتیب دینا، منسلک کرنا ہے اور موتی کو لڑی میں پرونا وغیرہ ہے۔ اسی طرح تنظیم کا لفظ استعمال ہوتا ہے، ہر وہ چیز جو آپ کسی چیز کے ساتھ جوڑ دیں یا اس کے بعض حصے کو بعض کے ساتھ ملا دیں تو اسے نظم کہا جائے گا۔ نظام وہ دھاگہ یا چیز ہے جس میں موتی یا کسی اور چیز کو پرو دیا جائے، اسی طرح نظام کے معنی طریق کار اور عادت کے بھی آتے ہیں۔ ان کے معاملے میں کوئی نظام نہیں، یعنی ان کے معاملہ میں کوئی سلیقہ، ربط اور درستی نہیں۔

(۱) ابن منظور، افریقی، محمد بن کرم، لسان العرب، مادہ نظم، دار احیاء التراث العربی، بیروت

(۲) فیروز آبادی، محمد بن یعقوب، القاموس المحیط، دار الحدیث القاہرہ، ۱۴/۴

(۳) ابو تمام، حبیب الرحمن اوس الطائی، دیوان الحماسہ مع شرح تبریزی، دار القلم، بیروت، ۱۰۶/۲

## نظم کا اصطلاحی مفہوم

علامہ شریف جرجانی نظم کی اصطلاحی تعریف یوں بیان کرتے ہیں:

"تالیف الکلمات والجمل مرتبة المعانی متناسبة الدلالات علی حسب ما یقتضیه العقل" (۱)

مرتب معانی اور متناسب دلالات والے کلموں اور جملوں کو عقلی تقاضوں کے مطابق جوڑنا۔

فلسفہ نظم قرآن کے منفرد شارح اور ترجمان علامہ حمید الدین فراہی (۲) نظم کے لیے نظام کی اصطلاح استعمال کرتے ہیں۔ آپ نظم کا مفہوم بیان کرتے ہوئے لکھتے ہیں:

"مرادنا بالنظام ان تكون السورة كاملا واحدا ثم تكون ذات مناسبة بالسورة السابقة واللاحقة او بالتی قبلها وبعدها علی بعد ما كما قدمنا فی نظم الآيات بعضها مع بعض فكما ان الآيات ربما تكون معترضة فكذلك ربما تكون السور معترضة وعلی هذا الاصل ترى القرآن كله كلاما واحدا ذا مناسبة وترتيب فی اجزائه من الاول" (۳)

نظام سے ہماری مراد یہ ہے کہ پوری سورہ ایک مکمل وحدت کی صورت میں ظاہر ہو۔ یہی نہیں بلکہ وہ سورہ یا تو اپنے ماقبل و مابعد سورتوں سے مناسبت رکھتی ہو، جیسا کہ بعض آیات کے بعض آیات کے ساتھ نظم کے سلسلہ میں اس کی وضاحت ہو چکی ہے۔ چنانچہ جس طرح بعض آیات بطور جملہ معترضہ آجاتی ہیں اس طرح بعض سورتیں بھی اسی نوعیت کی ہوتی ہیں۔ اس نقطہ نظر سے دیکھا جائے تو پورا قرآن ایک وحدت نظر آئے گا جس کے جملہ اجزا میں شروع سے آخر تک ایک خاص طرح کی مناسبت اور ترتیب پائی جاتی ہے۔

## نظم کے مترادفات

اصطلاحی معنی میں نظم کا لفظ مناسبت کے مترادفات کے طور پر استعمال ہوتا ہے یعنی نظم القرآن اور مناسبات القرآن کی اصطلاحیں مترادفات کے طور پر استعمال ہوتی ہیں۔ اس سے واضح ہوا کہ مفسرین کے نزدیک نظم اور مناسبت ایک دوسرے کے مترادف ہیں امام سیوطی اور امام زرکشی نے اس علم کے لیے نظم قرآن اور علم المناسبت کی

(۱) جرجانی، علی بن محمد بن علی، کتاب التعریفات، باب نون، دارالکتب العلمیہ، بیروت، طبع اول: ۱۹۸۳ء، ص: ۲۴۲،

(۲) آپ ۱۲۸۰ھ میں ضلع اعظم گڑھ یو۔ پی۔ بھارت کے ایک گاؤں پہریہا میں پیدا ہوئے۔ ان کا ایک نام عبدالحمید بھی تھا۔ ابتدائی تعلیم علامہ شبلی نعمانی سے حاصل کی۔ پھر لکھنؤ اور لاہور گئے، بہت بڑے مفسر اور شاعر تھے۔ ان کی مشہور تصانیف میں دلائل النظام اور الرآی الصحیح فی من هو الذبح شامل ہیں آپ ۱۳۴۹ھ میں فوت ہوئے۔ (اصلاحی، مولانا امین احسن، مقدمہ تفاسیر فراہی، فاران فاؤنڈیشن، لاہور، ۱۹۹۸ء، ص: ۲۴)

(۳) فراہی، عبدالحمید، رسائل الامام الفراء فی علوم القرآن، دائرہ حمید یہ سرائے میرا اعظم گڑھ، طبع سوم: ۲۰۰۵ء، ص: ۸۷

اصطلاح استعمال کی ہے۔ مفسرین کے نزدیک اس علم کے دیگر مترادفات بھی ہیں جن میں سے زیادہ مشہور تناسق و توافق اور ربط قرآن قابل ذکر ہیں۔

### نظم قرآن کا آغاز و ارتقاء

علم نظم قرآن اور ربط و مناسبت کی اساسیات دیگر علوم شرعیہ کی طرح قرون اولیٰ میں پائی جاتی ہیں۔ البتہ اس دور میں دیگر علوم کی طرح اس علم کو بھی منظم طور پر بیان کرنے کا نہ داعیہ موجود تھا اور نہ ہی اسے مرتب کیا گیا۔ رسول اللہ ﷺ نے قرآن مجید کی آیات مبارکات کو توفیقی ترتیب سے لکھو ادیا تھا، آپ ﷺ کا صحابہ کرام کو فرمایا:

"ضعوا هذه الآية في السورة التي يذكر كذا وكذا"<sup>(۱)</sup>

ان آیات کو اس آیت سے پہلے اور اس آیت کے بعد لکھ دیں۔

جو اس بات کی طرف اشارہ ہے کہ آیات کو آیات کے باہم پیوست کرنے میں کوئی حکمت ضرور پنہاں ہے، اور علم ربط و مناسبت اسی حکمت کے اظہار کا نام ہے۔ صحابہ کرام رضی اللہ عنہم نے قرآن مجید کو باہم مربوط ہی پڑھا، لکھا اور سیکھا تھا، علامہ زرکشی رحمۃ اللہ علیہ اور سیوطی رحمۃ اللہ علیہ وغیرہ نے لکھا ہے:

"ان الصحابة حفظوا و درسوا القرآن وفق نفس الترتيب الذي عينه الرسول صلى الله

عليه وسلم"<sup>(۲)</sup>

یقیناً صحابہ کرام رضی اللہ عنہم نے اسی ترتیب کے مطابق قرآن مجید کو یاد کیا اور پڑھا جو نبی کریم ﷺ نے لکھوائی تھی۔

امام ابن کثیر رحمۃ اللہ علیہ نے مسلم بن یسار رضی اللہ عنہ کا ایک قول نقل کیا جو علم نظم قرآن کے لیے نشان راہ کی حیثیت رکھتا ہے۔ آپ فرماتے ہیں:

"اذا حدثت عن الله حديثا فقف حتى تنظر ما قبله، وما بعده"<sup>(۳)</sup>

جب تم اللہ تعالیٰ کی طرف کوئی بات منسوب کرو تو اس کے بعد ما قبل اور ما بعد پر غور کر لو۔

اگر ہم عہد تابعین کا مطالعہ کریں تو معلوم ہوتا ہے کہ قرآنی مباحث زیادہ تر تفسیری احادیث و آثار، اور اقوال صحابہ تک محدود تھیں جو فقہی احکام اور اسباب نزول سے متعلق ہوا کرتی تھیں۔ وقت گزرنے کے ساتھ ساتھ ان مباحث کا دائرہ وسیع ہوا اور لغت و معانی پر بحث ہونے لگی۔ اسی طرح قصص قرآنی کی تشریح میں اسرائیلی روایات بھی تفسیری ذخیرے کا حصہ بنیں۔

بنو امیہ کے عہد میں جو کتب تصنیف ہوئیں ان میں نقل پر اعتماد نمایاں تھا۔ بنو عباس کے عروج کے ساتھ

(۱) احمد بن محمد بن حنبل، مسند احمد، دار المعارف، للطباعة والنشر، ۱۹۴۹ء، ۱/۵۴

(۲) سیوطی، جلال الدین، الاتقان فی علوم القرآن، دار الفجر للتراث، قاہرہ، ۱۴۲۷ھ، ۱/۹۹

(۳) ابن کثیر، عماد الدین، عمدۃ التفسیر، احمد محمد شاہ، دار المعارف، مصر، ۱/۴۸

عرب و عجم کے اختلاط میں اضافہ ہوا تو مختلف ثقافتوں سے عربی فکر متاثر ہوئی اور ادبا میں وسعت نظر اور عقلیت پسندی کا رجحان پیدا ہوا، اسی طرح اہل تفسیر بھی قرآن مجید کے ادبی جمال اور معنوی محاسن کو اجاگر کرنے کی طرف متوجہ ہوئے اور تفسیری کتب کی تصنیف کا انداز بدلا۔ تیسری صدی ہجری کے اوائل میں معتزلہ کے ایک امام ابراہیم نظام (م ۲۲۲ھ) نے اعجاز قرآن کی بحث میں دلیل صرفہ پیش کی جس کی تردید میں اس کے شاگرد جاحظ (م ۲۵۵ھ) نے نظم القرآن لکھی اور قرآن مجید کے اسلوب بلاغت کو معجزہ قرار دیا۔ اس کا ذکر خود جاحظ نے اپنی دیگر کتابوں میں کیا ہے، ایک جگہ جاحظ لکھتے ہیں:

”تم نے نظم قرآن پر حجت قائم کرنے کے لیے میری کتاب کی عجیب تالیف اور اس کی خوش نمائندگی پر عیب جوئی کی ہے۔“<sup>(۱)</sup>

ابن خیاط معتزلی نے جاحظ کی کتاب کے بارے میں کہا:

”جاحظ کی کتاب کے علاوہ نظم قرآن کے لیے حجت اور اس کی عجیب تالیف میں کوئی کتاب معروف نہیں ہے۔ وہ محمد ﷺ کے لیے ان کی نبوت کی حجت ہے۔“<sup>(۲)</sup>

ڈاکٹر شوقی ضیف لکھتے ہیں:

”غالباً جاحظ پہلے ادیب ہیں جنہوں نے قرآن مجید کے بلاغی اعجاز پر کتاب لکھی، اس کی تائید میں اور ادیبوں نے بھی قلم اٹھایا،“<sup>(۳)</sup>

ابن الندیم محمد بن اسحاق نے نظم القرآن کے حوالے سے دو کتابوں کا ذکر کیا ہے۔

۱۔ نظم القرآن از ابن الاخشید، اور محمد بن یزید واسطی کی ”اعجاز القرآن فی نظمہ و تالیفہ“ کا ذکر کیا ہے اور بتایا ہے کہ یہ ہم تک نہیں پہنچیں۔<sup>(۴)</sup>

۲۔ حسن بن علی بن نصر طوسی کی کتاب نظم القرآن جو ہم تک نہیں پہنچی۔<sup>(۵)</sup>

ابو علی حسن بن یحییٰ بن نصر جانی کی دو جلدوں میں ”نظم القرآن“<sup>(۶)</sup> اور عبد اللہ بن ابی داؤد سلیمان سجستانی کی نظم

(۱) جاحظ، عمرو بن بحر، اللجوان، تحقیق عبدالسلام ہارون، قاہرہ، مصر، ۱۹۳۸ء، ۱/۹

(۲) ابن خیاط، الاختصار والرد علی ابن الراوندی الملحد، بیروت، لبنان، ۱۹۵۷ء، ص: ۱۱۱

(۳) شوقی، ضیف، دکتور، البلاغۃ تطور و تاریخ، دار المعارف، قاہرہ، طبع نہم، ص: ۵۲

(۴) ابن ندیم، محمد بن اسحاق، الفہرست، تحقیق: رضا تجدد، طہران، ۱۹۷۱ء، ص: ۶۳

(۵) داؤدی، محمد بن علی بن حمد، طبقات المفسرین، تحقیق: علی محمد عمر، قاہرہ، مصر، ۱۹۷۲ء، ۱/۱۳۸

(۶) سہمی، حمزہ بن یوسف، تاریخ جرجان، حیدرآباد، ۱۹۶۷ء، ص: ۱۸۶

القرآن، کے موضوع پر کتاب بھی ہم تک نہیں پہنچ سکی۔<sup>(۱)</sup>

مگر اس موضوع پر جس کتاب کو سب سے زیادہ شہرت حاصل ہوئی وہ ابن قتیبہ کی تاویل مشکل القرآن ہے۔ ان تصانیف سے قرآن مجید کے بیانی اعجاز کے دلائل میں بڑا اضافہ ہوا اور اس موضوع پر تالیفات کا ایک سلسلہ قائم ہو گیا، یہ وہ زمانہ تھا جب علوم کی فن واری تقسیم کے خطوط اپنا نقش جما رہے تھے چنانچہ دوسرے علوم کی طرح قرآنی علوم میں بھی مختلف موضوعات پر تصنیف و تالیف کا رجحان بڑھا۔

اس تصنیف کے بعد یہ فکر عام ہوا کہ قرآن مجید کا اصل اعجاز اس کے نظم اور اسلوب بلاغت میں ہے۔ الواسطی کے بعد ابو الحسن علی بن عیسیٰ الرمائی (م ۳۸۴ھ) کی کتاب "النکت فی اعجاز القرآن" سامنے آئی جس میں بلاغی اصولوں کو تفصیل سے پیش کیا گیا اور قرآنی آیات کی مثالوں سے اعجاز بلاغت کو ثابت کیا گیا۔ الرمائی نے بلاغی اصولوں میں تاثیر نفسی کے نکتہ کا اضافہ کیا اور اسے بلاغت قرآن کا اہم نکتہ قرار دیا۔<sup>(۲)</sup>

تیسری صدی ہجری کے آخر تک جو کتابیں معرض وجود میں آئیں ان میں اعجاز کی بحث ایک خاص نچ سے آگے نہیں تھی۔ قدیم عربی زبان و ادب میں تنقید کی کچھ حدود تھیں، جن کے مطابق کسی تصنیفی کام کے فنی محاسن جانچنے کے لیے ہر جزء کا جدا گانہ تجزیہ کیا جاتا تھا اور کلام کی تحسین کل کی بجائے جزء کی روشنی میں کی جاتی تھی۔

قرآن مجید کے اعجاز بلاغت کے اثبات کے لیے جو کتب لکھی گئیں ان میں بھی یہی انداز غالب رہا، مگر زبان و ادب کی قدریں بدلتی رہتی ہیں۔ اسلوب اور طریق تعبیر ہر دور میں یکساں نہیں رہتا۔ فصاحت و بلاغت کے سانچے بگڑتے اور سنورتے رہتے ہیں، البتہ ہر زبان کے ادب کی کچھ بنیادی قدریں ہوتی ہیں۔ جنہیں زبان و ادب کی روح کہا جاتا ہے، اور زبان و ادب کی یہ روح قرآن مجید میں ہر دور میں بدرجہ اتم موجود رہی ہے۔

البتہ متقدمین میں سے جن اصحاب علم نے اس سلسلہ میں کلام کیا ہے ان میں تیسری صدی کے امام جاحظ نے اپنی کتاب کا نام "نظم القرآن" رکھا۔ امام ابن قتیبہ (م ۲۷۶ھ) نے تاویل مشکل القرآن تالیف کی۔

تیسری صدی کے آخر اور چوتھی کے آغاز میں تفسیری ادب کے اولین مفسر علامہ ابن جریر طبری (م ۳۱۰ھ) نظم قرآن کے متعلق اپنی تفسیر میں رقم طراز ہیں:

”جن بہترین معانی کی بدولت ہماری کتاب (قرآن) ماقبل کی ساری کتابوں سے بڑھ گئی ہے وہ اس کا عجیب و غریب نظم اور شان دار تالیف و ترتیب ہے جس کی ایک چھوٹی سورت کے مثل

(۱) خطیب بغدادی، تاریخ بغداد، تحقیق: بشار عواد، معروف دار المغرب الاسلامی، بیروت، ۲۰۰۱ء، ۱۱/۱۳۶

(۲) صبحی صالح، علوم القرآن، ملک سنز، ناشران کتب، فیصل آباد، طبع چہارم: ۱۹۹۴ء، ص: ۴۰۱

پیدا کرنے سے خطبائے زمانہ عاجز اور اس کی تالیف و ترتیب سے شعراء حیرت زدہ رہ گئے،<sup>(۱)</sup> چوتھی صدی ہجری کے ربیع اول کے ایک محقق شیخ ابو بکر نیشاپوری (م ۳۲۴ھ) کو یہ شرف حاصل ہے کہ انھوں نے سب سے پہلے آیات اور سورتوں میں مناسبات سے متعلق سوالات اٹھائے اور ان میں باہمی وجوہ اور حکمتوں پر بحث کا دروازہ کھولا اور اس جدید نہج سے قرآن مجید کا مطالعہ کرنے پر زور دیا۔ آپ اہل عراق کی اس علم سے غفلت برتنے کی شکایت کیا کرتے تھے۔

امام زرکشی نے شیخ ابوالحسن شہر ابانی کے حوالے سے لکھا ہے:

"اول من أظهر ببغداد علم المناسبة، ولم تكن سمعناه من غيره هو الشيخ الإمام ابو بكر النيسابوري وكان غزير العلم في الشريعة والأدب، وكان يقول على الكرسي إذا قرأ عليه الآية: لم جعلت هذه الآية إلى جنب هذه الآية؟ وما الحكمة في جعل هذه السورة إلى جنب هذه السورة؟ وكان يزيروا على علماء بغداد لعدم علمهم بالمناسبة"<sup>(۲)</sup>

بغداد میں سب سے پہلے شیخ ابو بکر نیشاپوری (ابو عبد اللہ بن محمد بن زیاد) نے علم مناسبات کو ظاہر کیا تھا، جو بڑے ذی علم شخص، شریعت اور ادب کے بڑے ماہر تھے، آپ آیۃ الکرسی کی بابت جب ان کے سامنے پڑھی جاتی یہ کہا کرتے تھے کہ یہ آیت اس آیت کے پہلو میں کیوں رکھی گئی؟ اور اس سورۃ کو فلاں سورۃ کے برابر اور پہلو پہ پہلو لانے کی کیا حکمت ہے؟ شیخ مذکور بغداد کے علماء کا اس علم سے غفلت برتنے کی شکایت کیا کرتے تھے۔

امام ابو بکر جصاص رحمۃ اللہ علیہ نے اپنی تفسیر میں نظم قرآنی کو بیان فرمایا ہے، لکھتے ہیں:

”میں نے سورۃ الفاتحہ کی ابتدا سے لے کر سورۃ البقرۃ تک نظم بیان کر دیا ہے کہ قرآن مجید نے بسم اللہ سے ابتدا فرمائی پھر ہمیں اللہ تعالیٰ کی حمد و ثنا، دعا اور اس کی طرف رغبت کی تعلیم دی کہ ہم اس ہدایت کے طالب ہوں جو اس کی معرفت، جنت اور رضوان کی طرف لے جانے والی ہے، جو اس راستہ سے جدا ہے جو غضب کے مستحقین اور اس کے شکر، معرفت اور نعمتوں سے گمراہ ہیں، پھر سورۃ البقرۃ میں مومنین کے اوصاف بیان فرمائے، پھر کفار کے اوصاف بیان فرمائے، پھر منافقین کے اور ان کی امثلہ بیان فرمائیں“<sup>(۳)</sup>

(۱) طبری، ابن جریر، جامع البیان عن تاویل آی القرآن، البانی الجلی، مصر، ۱/۶۵

(۲) سیوطی، جلال الدین، الاتقان فی علوم القرآن، ص: ۶۷

(۳) جصاص، ابو بکر، ابن العربی، احکام القرآن، دار الفکر، بیروت، ۱/۲۱

پانچویں صدی میں امام عبدالقادر جرجانی (م ۴۷۱ھ) نے ”دلائل الاعجاز“ لکھ کر ثابت کیا کہ بلاغت کلام کا اصل مرجع نظم کلام کے خصائص میں ہے۔

پھر چھٹی صدی ہجری کے دو ممتاز مفسرین نے اس فکر کو وسعت دینے میں خاص توجہ دی، ان میں سے ایک امام زمخشری (م ۵۳۷ھ) ہیں جنہوں نے مناسبات آیات کو بلاغت قرآنی کا جز قرار دیا اور اس کے مخفی پہلوؤں کو اپنی کتاب ”تفسیر الکشاف“ میں بیان کیا۔<sup>(۱)</sup>

دوسرے محقق قاضی ابو بکر ابن العربی (م ۵۴۳ھ) ہیں، جو علم مناسبت کو عظیم علم قرار دیتے ہیں اور وہ پہلے مفسر ہیں جو آیات میں اس درجہ ربط اور پیوستگی کے قائل ہیں کہ فرماتے ہیں کہ قرآن مجید کلمہ واحدہ کی مانند ہے جس میں آیات باہم وحدت بسیط کی طرح مربوط ہیں۔

امام زرکشی نے بیان کیا ہے کہ امام ابن العربی نے اپنی کتاب ”سراج المریدین“ میں لکھا ہے:

"ارتباط آی القرآن بعضها ببعض حتى تكون الكلمة الواحدة، متسقة المعاني، منتظمة المباني علم عظیم، لم يتعرض له إلا عالم واحد عمل فيه سورة البقرة، ثم فتح الله عزوجل لنا، فلما لم نجد له حملة ورأينا الخلق بأوصاف البطلنة ختمنا عليه، وجعلناه بيننا وبين الله، ورددناه اليه"<sup>(۲)</sup>

قرآن مجید کی آیتوں کو ایک دوسرے کے ساتھ یوں ربط دینا کہ وہ سب مل کر ایک باہم مناسبت رکھنے والے الفاظ اور مسلسل معانی کا ایک کلمہ ہو جائے۔ نہایت شریف اور عظیم علم ہے اور بجز ایک عالم کے کسی نے اس کو ہاتھ تک نہیں لگایا ہے، انہوں نے بھی سورۃ البقرۃ میں اس کو استعمال کیا تھا، پھر اللہ تعالیٰ نے یہ دروازہ ہم پر کھول دیا مگر جب ہم نے اس کے واسطے کوئی اٹھانے والا شخص نہیں پایا۔ تمام خلق کو ست و کاہل لوگوں کی طرح دیکھا تو اس بحث کو مہر کر کے تہہ کر رکھا اور یہ رمز اپنے اور اللہ تعالیٰ کے مابین ہی تک محدود رکھا اور اسی کی طرف لوٹا دیا۔

علم نظم قرآن اور ربط و مناسبت کی سب سے زیادہ اہمیت امام فخر الدین رازی (م ۶۰۶ھ) کی تفسیر مفتاح الغیب سے حاصل ہوئی، جس میں نظم و ربط آیات پر خصوصی توجہ دی گئی ہے اور جملوں کی تقدیم و تاخیر، صیغوں کے اختلاف اور الفاظ کے وصل و فصل کے معمولی فرق سے بے شمار اسرار و رموز بے نقاب کیے گئے۔ امام رازی ترتیب اور نظم آیات کو الفاظ و معانی کی طرح معجزہ قرار دیتے ہیں، ان کا خیال ہے کہ جو لوگ قرآن مجید کے اسلوب کو معجزہ قرار دیتے ہیں اس سے ان کی مراد ترتیب اور نظم آیات ہی کا اعجاز ہے۔

(۱) ڈاکٹر شوقی ضیف، البلاغۃ تطور و تاریخ، دار المعارف، مصر، ص: ۲۲۰

(۲) سیوطی، جلال الدین، الاتقان فی علوم القرآن، ص: ۹۷۶



چنانچہ امام فخر الدین رازی رحمۃ اللہ علیہ لکھتے ہیں:

"ومن تأمل فی لطائف نظم هذه السورة وفي بدائع ترتيبها علم ان القرآن كما أنه معجزه بحسب فصاحة لفاظه و شرف معانيه فهو أيضاً معجز بحسب ترتيبه و نظم آياته ولعل الذين قالوا: إنه معجز بحسب أسلوبه أرادوا ذلك إلا اني رأيت جمهور المفسرين معرضين عن هذه اللطائف غير متبهيين لهذه الأسرار"<sup>(۱)</sup> جو شخص اس سورۃ (بقرہ) کے نظم کے لطائف اور اس کی ترتیب کے بدائع میں تامل کرے گا وہ بخوبی معلوم کر لے گا کہ جس طرح پر قرآن مجید اپنے الفاظ کی فصاحت اور اپنے معانی کے شرف کے سبب سے معجزہ ہے وہ اپنی ترتیب اور نظم آیات کے اعتبار سے بھی معجزہ ہے اور شائد کہ جن لوگوں نے قرآن مجید کو اُسلوب بیان کی وجہ سے معجزہ ہونا بیان کیا ہے انھوں نے یہی بات مراد لی ہے جو ہم نے اوپر ذکر کی، مگر افسوس کی بات ہے کہ میں نے عام مفسرین کو ان لطائف سے روگردانی کرنے والا اور ان اسرار پر توجہ نہ کرنے والا دیکھا ہے۔

امام رازی رحمۃ اللہ علیہ اپنے پیش رو امام نیشاپوری کی طرح اپنے عہد کے مفسرین کو ملامت کرتے ہیں جو اپنی نظر کی تنگی کے سبب اس علم کی قدر شناسی سے قاصر ہیں اور فرماتے ہیں کہ ان کی حالت اس شعر کے مطابق ہے:

والنجم تستصغر الأبصار صورته والذنب للطرف لا للنجم في الصغر<sup>(۲)</sup>  
نگاہیں ستارے کو چھوٹا دیکھتی ہیں حالانکہ چھوٹا نظر آنے میں قصور نگاہوں کا ہے ستارے کا نہیں۔

ابن العربی (م ۵۴۳ھ) نے اپنی تفسیر کی ابتدا "الحمد لله الذي جعل مناظم كلامه"<sup>(۳)</sup> "فنام تعریفیں اس اللہ تعالیٰ کے لیے ہیں جس نے اپنا کلام نظم والا بنایا" سے کی ہے۔ جس سے معلوم ہوا کہ آپ نظم قرآن کریم کے زبردست حامی تھے۔

آٹھویں صدی ہجری کے شیخ ابو جعفر بن زبیر غرناطی (م ۷۰۸ھ) نے اس موضوع پر ایک کتاب تالیف کی ہے، جس کا نام "البرهان في مناسبة ترتيب سور القرآن" ہے۔<sup>(۴)</sup>

امام ابن قیم رحمۃ اللہ علیہ (م ۷۵۱ھ) فرماتے ہیں:

"وما السبك فهو ان تتعلق كلمات البيت أو الرسالة أو الخطبة بعضها ببعض من اوله الى آخره ولهذا قيل: خير الكلام المسبوك المحبوك الذي يأخذ بعضها بركاب

(۱) رازی، فخر الدین، محمد بن عمر، مفتاح الغیب، دار الکتب العلمیہ، طہران، ۱۲۸/۷

(۲) فخر الدین رازی، التفسیر الکبیر، مکتب الاعلام اسلامیہ، ۱۰۶/۳، ۱۲۱۱ھ

(۳) ابن العربی، محی الدین، احکام القرآن، تحقیق: محمد عبد القادر عطا، دار الکتب العلمیہ، ۳۲۱/۱

(۴) البرہان فی علوم القرآن، ص: ۴۲

بعض، والقرآن العظيم آياته كلها كذلك فا عرفه<sup>(۱)</sup>

کلام کا حسن یہ ہے کہ خواہ کوئی شعر ہو، خط ہو یا خطبہ، ان کے کلمات ابتداء سے انتہاء تک ایک دوسرے سے مربوط ہوتے ہیں۔ اسی لیے کہا گیا ہے کہ بہترین کلام وہ ہے جس کے اجزاء باہم دگر آپس میں مربوط ہوں۔ قرآن عظیم کی تمام آیات کا معاملہ بھی ایسا ہی ہے اس بات کو اچھی طرح سمجھ لو۔

امام شاطبی رحمۃ اللہ علیہ (م ۹۰ھ) لکھتے ہیں:

”قرآن مجید کی ہر سورت کی آیات باہم مربوط ہیں، سورتوں کی ترتیب محکم ہے اور مکمل قرآن مجید کلام واحد کی صورت ہے“<sup>(۲)</sup>

اس صدی میں ہمیں برصغیر میں علامہ علاؤ الدین مہانمی (م ۸۳۵ھ) کا نام ملتا ہے، جنہوں نے مناسبات آیات ہی کے موضوع کو پیش نظر رکھ کر مکمل تفسیر قرآن مرتب فرمائی جس کا نام ”تبصیر الرحمن وتیسیر المنان“ رکھا۔ اپنی اس خصوصیت کے لحاظ سے یہ تفسیر بے مثل ہے۔ مفسر مہانمی نے اپنی تفسیر میں یہ التزام بھی فرمایا کہ ہر سورت کے آغاز میں بسم اللہ الرحمن الرحیم کے ایسے معانی بیان کیے جائیں جن کا اس سورۃ کے مرکزی مضمون سے گہرا تعلق ہو۔ آپ فرماتے ہیں:

”میں نے اپنی تفسیر میں ربط کلمات، نظم و ترتیب آیات کے متعلق ایسے نکات اور لطائف جمع کر دیے ہیں جو ان سے پہلے کسی کی دسترس میں نہ آسکے تھے۔ اللہ تعالیٰ نے ان پر خاص احسان فرمایا اور انہیں یہ توفیق بخشی کہ نظم قرآن کے مخفی گوشوں کو ظاہر کریں اور ان کے جمال اور اعجاز کو آشکار کریں“<sup>(۳)</sup>

نویں صدی ہجری کے امام برہان الدین ابن عمر البقاعی (م ۸۸۵ھ) کی اس فن پر لکھی جانے والی ایک اہم کتاب ہے جس کا نام ”نظم الدرر فی تناسب الآی والسور“ ہے۔ اس موضوع پر اس سے بہتر کتاب کوئی تصنیف نہیں ہے اور یہ قرآن مجید کا میر العقول خزانہ ہے۔ مصنف نے اس کتاب کی تصنیف پر چودہ سال صرف کیے ہیں۔

دسویں صدی ہجری میں امام جلال الدین سیوطی (م ۹۱۱ھ) نے اس علم کی طرف خاص توجہ دی اور اس علم نے جو وسعت ان کے عہد تک اختیار کی تھی، اس کو سمیٹنے کی اہم خدمت سرانجام دی۔ امام سیوطی رحمۃ اللہ علیہ کے ربط و مناسبت آیات و سورتوں پر اپنی نوعیت کا منفرد کام کیا ہے، اس موضوع آپ کی

(۱) ابن قیم، کتاب الفوائد، دار النشر الکتب الاسلامیہ، پاکستان، ص: ۲۲۳

(۲) شاطبی، ابواسحاق ابراہیم، المواقفات فی اصول الشریعہ، تحقیق: عبد اللہ دراز، دار المعرفہ، بیروت، طبع دوم: ۱۹۹۶ء، ۳/۳۶۷

(۳) تبصیر الرحمن وتیسیر المنان، ۱/۳

چار کتابیں ہیں۔

- ۱۔ "قطف الازھار فی کشف الاسرار"، احمد بن محمد الحمادی کی تحقیق سے۔
- ۲۔ "اسرار ترتیب سور القرآن"، رضی فرج الہامی کی تحقیق سے۔
- ۳۔ "تناسق الدرر فی تناسب السور"، عبداللہ محمد الدرویش کی تحقیق سے
- ۴۔ "مراصد المطالع فی تناسب المقاطع والمطالع" دکتور محمد بن عمر بازمول کی تحقیق سے منظر عام پر آچکی ہیں۔

اسی صدی ہجری میں محمد بن احمد خطیب شربینی مصری (م ۹۷۷ھ) نے بھی اپنی تفسیر "السراج المنیر فی الاعانة علی معرفة بعض معانی کلام ربنا الحکیم الخبیر" میں ہر سورۃ کے شروع میں بسم اللہ الرحمن الرحیم کا الگ الگ معنی کیا ہے۔

تیرہویں صدی ہجری میں شاہ ولی اللہ رحمۃ اللہ علیہ کے صاحبزادے شاہ عبدالعزیز (م ۱۲۳۹ھ) کی فارسی زبان میں تفسیر "فتح العزیز" اسرار و حکم اور ربط آیات کا اعلیٰ مخزن قرار دی جاتی ہے۔ اسی صدی میں بغداد کے مشہور عالم، سید محمود آلوسی رحمۃ اللہ علیہ (م ۱۲۷۰ھ) نے اپنی تفسیر "روح المعانی فی تفسیر القرآن العظیم والسبع المثانی" مرتب فرمائی جو تیس جلدوں پر مشتمل ہے اور سابقہ تفاسیر کے اہم مباحث کی جامع ہے۔ علامہ آلوسی نے یہ کوشش فرمائی ہے کہ آیت سے متعلق کوئی علمی گوشہ تشنہ نہ رہے۔ اس تفسیر میں نظم و ارتباط کو بھی بہترین عبارت میں بیان کرنے پر خاص توجہ دی گئی ہے۔

چودھویں صدی ہجری میں تصانیف میں ایک نیارنگ ابھرا ہے جسے ہم ادبی اور اجتماعی اسلوب کا نام دے سکتے ہیں، اس طرز تفسیر کا طرہ امتیاز یہ ہے کہ اس میں پرکشش انداز میں ان مطالب و معانی پر توجہ دی گئی ہے جو قرآن کا اصلی مقصود اور نصب العین ہے، جس میں انسانیت کے اجتماعی اور عمرانی مسائل پر قرآنی نصوص کا انطباق کیا گیا ہے۔ شیخ محمد عبدہ (م ۱۳۵۲ھ) کو اس تفسیری کتب فکر کا بانی تسلیم کیا جاتا ہے۔<sup>(۱)</sup> شیخ نے نظم قرآن سے متعلق محیر العقول حقائق کا انکشاف کیا اور ایسے اصول وضع کیے جس سے تفسیری رجحانات میں قابل قدر تبدیلی پیدا ہوئی۔

آپ کے منہاج کو آپ کے شاگردوں میں سے محمد ابن مصطفیٰ مراغی (م ۱۳۶۴ھ) نے اپنی تفسیر میں بڑی خوبی سے اپنا لیا۔ آپ کے ایک اور شاگرد ڈاکٹر عبد اللہ دراز کی تیسویں پارے کی تفسیر "النبا العظیم" اس فن میں قابل قدر اضافہ کی حیثیت رکھتی ہے جو دارالقلم کویت سے شائع ہوئی۔ ڈاکٹر عبد اللہ دراز کے تلامذہ میں سے دکتور عبد اللہ شحاتہ کی "اهداف کل سورۃ و مقاصدھانی القرآن الکریم" بھی اس موضوع سے متعلق ہے۔ جو الحکمیۃ المصریہ

(۱) ذہبی، محمد حسین، دکتور، تاریخ تفسیر و مفسرین، مترجم: غلام احمد حریری، کشمیر بک ڈپو، فیصل آباد، ۱۹۹۶ء، ص: ۶۷۶

کی زیر نگرانی شائع ہو چکی ہے۔ آپ کے تفسیری لیکچروں کو آپ کے شاگرد علامہ محمد رشید رضا (م ۱۳۵۴ھ) قلم بند کرتے تھے اور رسالہ ”المنار“ میں شائع کرتے تھے۔ یہ سلسلہ سورۃ النساء تک پہنچا تھا کہ آپ نے داعی اجل کو لبیک کہہ دیا۔

برصغیر پاک و ہند کی اہم شخصیات بھی اس فن میں کسی سے پیچھے نہ تھیں جنہوں نے اس باب میں نہایت اہم خدمات سر انجام دی ہیں جن میں درج ذیل شخصیات قابل ذکر ہیں:

علامہ حمید الدین فراہی رحمۃ اللہ علیہ

مولانا فراہی نظم قرآن کے ماہر اور محرم راز سمجھے جاتے ہیں، آپ نے قرآن مجید فہمی کے سلسلہ میں ربط و مناسبت کے اصولوں کی وضاحت کے لیے دلائل النظام لکھی۔ مولانا کی عمر نے وفانہ کی اور اپنی اکثر تصانیف کی تکمیل نہ فرما سکے آپ کے شاگرد رشید مولانا امین احسن اصلاحی نے آپ کے کام کو آگے بڑھایا اور تدبر قرآن لکھ کر ارتباط اور نظم کے باب میں ایک قابل قدر اضافہ کیا۔

آپ نے اپنی عمر کے چالیس سال پوری جاں فشانی کے ساتھ تدبر قرآن پر صرف کیے۔ وہ اپنے عمیق مطالعہ، عبقریت اور ذہانت کی بنا پر اپنے بہت سے معاصرین پر سبقت رکھتے ہیں۔ مولانا کی رائے ہے کہ قرآن مجید کی ہر سورۃ کا ایک مرکزی مضمون ہے جو مطالب سورۃ کی شیرازہ بندی کا کام دیتا ہے، اس کے تمام مضامین کو ایک لڑی میں پرو دیتا ہے اور تمام بکھرے ہوئے موتیوں کو جمع کر کے ان سے ایک خوبصورت ہار تیار کر دیتا ہے۔ عمود کا سر رشتہ پوری سورۃ کو کثرت مضامین کے باوجود ایک وحدت میں تبدیل کر دیتا ہے۔

مولانا محمد انور شاہ کشمیری رحمۃ اللہ علیہ

آپ تمام وجوہ سے قرآن مجید کے اعجاز کے قائل ہیں۔ امام ابن العربی اور امام رازی کی طرح آپ نے قرآنی مفردات، ترتیب، ترکیب، اور حقائق و مقاصد اور مناسبات کی بعض دقیق اور مشکل وجوہ کا حل تلاش کیا اور اہم نکات کا اضافہ کیا۔ اس ضمن میں آپ نے ”مشکلات القرآن“ بھی تحریر فرمائی۔ جسے آپ کے شاگرد مولانا یوسف بنوری نے اضافہ کے ساتھ یتیمۃ البیان لمشکلات القرآن کے نام سے شائع کیا۔<sup>(۱)</sup>

مولانا اشرف علی تھانوی رحمۃ اللہ علیہ

مولانا نے اپنی تفسیر ”بیان القرآن“ میں ربط آیات و سور کو خاص اہمیت دی ہے اور اسی خاص موضوع پر آپ نے اردو میں سمیل النجاح کے عنوان سے ایک رسالہ تحریر فرمایا اور عربی میں سبق الغایات فی نسق الآیات کے

(۱) بنوری، مولانا یوسف، یتیمۃ البیان لمشکلات القرآن، جمال پریس، دہلی، ص: ۶۷

نام سے دوسرا سالہ تحریر فرمایا<sup>(۱)</sup>

مولانا حسین علی رحمۃ اللہ علیہ

آپ کو ربط آیات و سورتوں پر خصوصی مہارت و امتیاز حاصل ہے اس موضوع پر آپ کی یادگار املائی تصنیف ”بلغۃ الحیران فی ربط آیات الفرقان“ ہے جس میں ابتدائے قرآن مجید سے آخر تک کی سورتوں کے علیحدہ علیحدہ ارتباط و تناسب پر سیر حاصل بحث کی گئی ہے۔ آپ نے چالیس سال سے زائد عرصہ تک تفسیری موضوعات پر غور و فکر فرمایا۔ آپ کے تفسیری امالی آپ کے شاگرد مولانا محمد نذر شاہ عباسی اور شیخ القرآن مولانا غلام اللہ خان نے مرتب کیے۔

مولانا عبید اللہ سندھی رحمۃ اللہ علیہ

آپ نے قرآن مجید میں نظم کے مسئلہ پر کم و بیش چالیس سال تک غور و خوض فرمایا۔ آپ نے شاہ ولی اللہ کی حکمت کی روشنی میں قرآن مجید کے چند مقاصد متعین کیے ہیں، پھر ان کے پیش نظر ہر سورۃ کے ایک خاص مرکزی مضمون کا تعین کیا ہے اور اس طرح سورتوں میں تسلسل قائم کرنے میں کامیاب ہو سکے ہیں۔<sup>(۲)</sup>

تلامذہ مولانا حسین علی رحمۃ اللہ علیہ

مولانا حسین علی کے عظیم اور قابل قدر تلامذہ نے ”علم المناسبات“ سے متعلق کافی کام کیا ہے، جن میں سے کچھ کا تذکرہ ترتیب وفات کے لحاظ سے کیا جاتا ہے۔

۱۔ شیخ التفسیر مولانا محمد امیر بندیلوی رحمۃ اللہ علیہ

مولانا حسین علی کے ارشد تلامذہ میں سے تھے آپ نے آیات و سورتوں پر ”الدرر المنثور بربط آية بآية و سورة بسورة“ تالیف کی ہے جو مکتبہ حسینیہ سیٹلائٹ ٹاؤن سرگودھا سے شائع ہوئی ہے۔

۲۔ مولانا غلام اللہ خان رحمۃ اللہ علیہ

انہوں نے اپنی تفسیر ”جوہر القرآن“ میں ”علم المناسبات“ کو نہایت اچھے طریقہ سے استعمال کر کے ہر سورۃ کا ربط، خلاصہ اور مضامین کی تفصیل نہایت دل نشین انداز میں بیان کی ہے۔

۳۔ مولانا محمد طاہر پنج پیری رحمۃ اللہ علیہ

علم المناسبات اور ربط آیات و سورتوں اور مطالب و خلاصہ جات سورتوں سے متعلق آپ کی کتاب کا نام ”سمط الدرر فی ربط الآيات والسور“ ہے۔ ان کی اس فن سے متعلق ایک دوسری نہایت مفید کتاب ”اللمعان من خلاصة

(۱) تھانوی، مولانا اشرف علی، سبق الغایات فی نسق الآيات، کتب خانہ اعزازیہ، دیوبند

(۲) سندھی، عبید اللہ، شاہ ولی اللہ اور ان کا فلسفہ، سندھ ساگر اکادمی، لاہور، ص: ۱۶

سور القرآن" ہے۔ علاوہ ازیں آپ کی کتاب "العرفان فی اصول القرآن" مذکورہ کتابوں کے اصولوں کی بہترین وضاحت ہے۔

مولانا حسین علی کے براہ راست تلامذہ کے علاوہ چند مزید نام درج ذیل ہیں:

#### ۱۔ مولانا عبد الواحد بن نور محمد

مولانا محمد طاہر پنج پیری رحمۃ اللہ علیہ کے فرزند ارجمند مولانا محمد طیب کے تلمیذ رشید مولانا عبد الواحد نے اپنے استاذ گرامی کے افادات کو "ح القرآن فی ربط السور والاتیازات من الفرقان" میں جمع کیا ہے جو دارالعلوم تعلیم القرآن ضلع صوابی صوبہ سرحد سے شائع ہوئی ہے۔

#### ۲۔ مولانا عبد اللہ

مولانا عبد اللہ کی کتاب "نظم المرجان فی ارتباط سور القرآن" بھی اسی موضوع سے متعلق ہے۔ آپ ضلع سوات کے علاقے باغ، کے ایک مشہور عالم دین ہیں۔ اگرچہ یہ کتاب صرف ۷۳ صفحات پر مشتمل ہے لیکن سورتوں کی نظم و مناسبت میں موجود اسرار و حکم کا خزینہ ہے۔ کتاب کے ناشر اور سن اشاعت کا ذکر نہیں۔ اس کے سٹاکسٹ اشاعت اکیڈمی (قصبہ خوانی بازار پشاور) کے مالک ہیں۔

#### ۳۔ سید عبد السلام رستی رحمۃ اللہ علیہ

پشاور کے معروف مفسر قرآن علامہ سید عبد السلام رستی رحمۃ اللہ علیہ کی قرآنی سورتوں کے اسماء کی مناسبت پر قابل قدر کتاب "القول المختصر فی ربط اسماء السور" جسے دارالتفسیر جامعہ عربیہ پشاور نے شائع کیا۔

#### ۴۔ علامہ شمس الحق افغانی رحمۃ اللہ علیہ

آپ نے اپنی معروف کتاب "علوم القرآن" میں نواں شبہ کے زیر عنوان قرآن کریم کی آخری منزل پر مشتمل اپنی غیر مطبوعہ تفسیر کا ذکر کیا ہے جس میں انہوں نے ربط و مناسبت کو بنیاد بناتے ہوئے تفسیر قرآن کی خدمت سرانجام دی ہے۔ یہ تفسیر تاحال شائع نہیں ہو سکی۔

الغرض متقدمین نے نہ صرف یہ کہ اپنی تصنیفات میں نظم قرآن (نظم کلام) کی اصطلاح استعمال کی، بلکہ نظم کلام کو قرآن مجید کے اعجاز کا محل بھی قرار دیا۔ ان کے ہاں نظم قرآن سے مراد یہ تھا کہ قرآن مجید کے محض الفاظ و کلمات ہی معجزانہ حیثیت نہیں رکھتے اور نہ فقط ان کے معانی کا یہ حال ہے، کیونکہ یہی الفاظ و معانی تو عربوں کے ہاں بھی مروج تھے، البتہ ان الفاظ و معانی کی ترکیب سے جو کلام، قرآنی آیات اور قرآنی جملوں کی شکل میں پیش ہوتا تھا، وہ معجزہ تھا اور اس جیسی ترکیب پر مبنی ایک سورت بھی پیش کرنے سے کفار عاجز آگئے تھے۔ لیکن ان کے ہاں نظم کلام سے مراد وہ مفہوم نہیں تھا جسے متاخرین میں مولانا فراہی و اصلاحی اور دیگر حضرات نے متعارف کروایا ہے۔

## نظم قرآن کی ضرورت و اہمیت

علوم قرآن کریم میں سے ایک علم نظم قرآن کا ہے جس کی بنیاد قرآن مجید کی ترتیب کے توفیقی ہونے پر ہے۔ علم نظم قرآن میں جس طرح آیات کے باہمی ربط و نظم پر بحث کی جاتی ہے اسی طرح سورتوں کے باہمی ربط و نظم پر بھی روشنی ڈالی جاتی ہے۔ گویا نظم قرآن کریم سے مراد قرآن حکیم کے کلمات، آیات اور سورتوں میں پائے جانے والے ربط اور تعلق کو بیان کرنا ہے۔ قرآن کریم کی ہر بات اپنی جگہ تو حسن و جمال اور پیکرِ رعنائی و دلکشی ہے ہی، لیکن یہ اقوال زریں کی طرح اکٹھا کیا گیا کوئی کلام نہیں کہ جس کے کلمات، آیات اور سورتوں میں کوئی ربط و تعلق موجود نہ ہو بلکہ پورے قرآن کریم میں ایک گہرا اور قوی تعلق موجود ہے اور ایک محکم ترتیب پر قائم ہے اور یہ ابتدا سے آخر تک اس طرح منظم اور مربوط کلام ہے کہ گویا یہ کلمہ واحدہ ہے۔ قرآن کریم میں موجود اس ربط و تعلق کو بیان کرنا یہاں تک کہ قرآن کریم میں مکمل ہم آہنگی ظاہر ہو اور یہ کلمہ واحدہ کا روپ دھار لے اسی کو اصطلاح میں نظم قرآن کریم یا مناسبت قرآن کریم کہا جاتا ہے اور یہی علم اسی ربط و تعلق کو ظاہر کرتا ہے جو پورے قرآن کریم میں پایا جاتا ہے۔ الغرض یہ وہ علم ہے جس میں اس چیز سے بحث کی جاتی ہے کہ قرآن کریم کے کلمات، آیات اور سورتوں میں باہمی ربط اور ان کے مابین معنوی ربط کیا ہے۔

قرآن کریم جہاں رشد و ہدایت کا منبع ہے تو وہاں فصاحت و بلاغت اور ادبی جمال کا پیکرِ تمام بھی ہے۔ علماء ادب و بلاغت کے نزدیک وجوہ اعجاز قرآنی میں سے بڑی وجہ اعجاز اس میں موجود نظم و مناسبت اور ارتباط و ترتیب ہے۔ ایک ہی سورت میں متعدد چیزوں کا تذکرہ کیا جاتا ہے۔ وعدہ و وعید، بشارت و نذارت، امثال و قصص اور اوامر و نواہی سب چیزیں زیر بحث آتی ہیں لیکن ہر موقع پر ایسی ترتیب اور مناسبت کے ساتھ کہ ایسے نظم و ارتباط کا تصور بھی عقل انسانی سے ماوراء ہے اور سب چیزیں اس جمال و دلکشی سے مربوط بیان کی جاتی ہیں جیسے ایک لڑی میں موتیوں کو پرو دیا گیا ہو اگر ایک لفظ کو بھی اپنی جگہ سے ہٹا دیا جائے تو کلام کا حسن ماند پڑ جائے۔ اس لیے شروع سے آج تک علماء و مفسرین کی ایک کثیر تعداد قرآن مجید میں نظم و مناسبت کی قائل رہی ہے، اور انھوں نے مختلف زاویوں سے اس فن میں خدمات سر انجام دیں۔

امام خطابی رحمۃ اللہ علیہ فرماتے ہیں:

”قرآن مجید کے معجزہ ہونے کی وجہ یہ ہے کہ اس کا نظم عمدہ، الفاظ فصیح اور معانی حسین ہیں۔ اس نے توحید کی تعلیم دی، شرک سے اجتناب کی تلقین کی، اطاعتِ الہی پر ابھارا، حلال و حرام اور جائز و ناجائز کے ضابطے بتائے، وعظ و تبلیغ اور امر بالمعروف و نہی عن المنکر کے اصول واضح کئے اور ان ساری تعلیمات کو نظم کی لڑی میں اس طرح منسلک کر دیا کہ ذرا سادھا گہ ٹوٹا اور سارے موتی منتشر ہو گئے۔ قرآنی بلاغت ادب کے تمام اسالیب کی جامع ہے جس کی نظیر

انسانی وجود پیش نہیں کر سکتا۔ الفاظ کو اس طرح مربوط بنا دیا گیا ہے کہ اگر انہیں ان کے مخصوص مقام سے ہٹا کر کہیں اور رکھ دیا جائے تو مفہوم گڑبڑ ہو جائے یا وہ چاشنی اور رونق باقی نہ رہے جو قرآن میں موجود ہے“<sup>(۱)</sup>

”علم نظم قرآن“ قرآن مجید کا علم کوئی محض ایک لفظی علم نہیں ہے جس کا عملی زندگی کے ساتھ کوئی تعلق نہ ہو اور وہ فقط معلومات میں اضافے کا ہی سبب ہو بلکہ یہ علم قرآنی مراد کو سمجھنے کیلئے سنگ میل کی حیثیت رکھتا ہے اور قرآن کریم کی عظمتوں اور فضائل کے بے پناہ گوشے اس علم سے صرف نظر کر کے کبھی بھی سمجھے نہیں جاسکتے۔ جب بھی کسی کلام کو اس کے سیاق و سباق سے الگ کر کے دیکھا جائے گا تو اس کلام کی مراد اور اس کا مفہوم مبہمت کے پردوں میں گم ہوتا جائے گا اور کسی بھی بات کو اس کے پس منظر میں دیکھنا اس کی مراد سمجھنے کیلئے کلیدی حیثیت رکھتا ہے۔ یہی وجہ ہے کہ اگر قرآن مجید کو نظم و مناسبت کی روشنی میں نہ پڑھا جائے تو قرآن مجید کا مقصود نظروں سے اوجھل ہو جاتا ہے اور مناسبت و ارتباط کو ملحوظ خاطر رکھتے ہوئے قرآن مجید کا مطالعہ کرنا قرآن مجید کے اسرار و رموز سے پردہ سرکانے میں خضر راہ کی حیثیت رکھتا ہے۔ یہ علم قرآن کریم سے تعلق پیدا کرنے کا مرکزی ذریعہ بھی ہے اور قرآن حکیم کے پیغام کو سمجھنے کی کلیدی ذریعہ بھی ہے۔

قاضی عبدالجبار معتزلی اس ضمن میں رقمطراز ہیں:

”یہ بات ذہن میں رہنی چاہیے کہ فصاحت مفرد کلمات میں نہیں ہوتی، بلکہ ایک مخصوص طریقہ کو اختیار کر کے کلام میں نظم و ارتباط پیدا کرنے سے فصاحت پیدا ہوتی ہے۔ نظم و تالیف کے ساتھ ہر لفظ کی ایک صفت ہونی چاہیے۔ یہ صفت بسا اوقات نظم و ترکیب سے اپنا مقام بناتی ہے اور کبھی اعراب کے ذریعہ اور کبھی موقع و محل سے امتیاز حاصل کر لیتی ہے۔ ان تینوں کے علاوہ کوئی چوتھی شکل نہیں ہے“<sup>(۲)</sup>

”علم نظم قرآن“، قرآن مجید کے خزانوں اور اس کی حکمتوں کی کلید ہے جس طرح یہ قرآن کریم کے اسرار و رموز میں سے ایک راز ہے اسی طرح اس چیز نے قرآن مجید کو ایک ایسا سمندر بنا دیا ہے جس کی گہرائیوں کا اندازہ نہیں لگایا جاسکتا اور اسے ایک ایسا خزانہ بنا دیا جو کبھی ختم نہیں ہو سکتا۔

امام فخر الدین رازی رحمۃ اللہ علیہ اس تناظر میں فرماتے ہیں:

”اکثر لطائف القرآن مودعة فی الترتیبات والروابط“<sup>(۳)</sup>

(۱) خطابی، حمد بن محمد، البیان فی اعجاز القرآن، تصحیح: ڈاکٹر عبدالعلیم، مسلم یونیورسٹی، علی گڑھ، سن، ص: ۹

(۲) اسد آبادی، عبدالجبار، المعنی فی ابواب التوحید والعدل، وزارة الثقافة والارشاد القومي، ایران، ۱۲/۲۰۰۰، ۱۱۹

(۳) سیوطی، جلال الدین، الاقناع فی علوم القرآن، ۳/۲۷۳



قرآن مجید کے اکثر لفظوں کی ترتیب اور نظم وارتباط میں پنہاں ہیں۔  
قرآن مجید میں مختلف قسم کا بیان مثلاً ایمان و کفر، وعدہ و وعید، حالات و واقعات، قصص و مواضع، تبشیر و انذار، اور تعمیر شخصیت کے متعدد گوشے پہلو بہ پہلو بیان کئے جاتے ہیں۔ ان مختلف چیزوں کو اکٹھا بیان کرنے میں کہیں بھی نظم وارتباط میں خلل نہیں پڑتا۔ سب کچھ اتنی خوبصورت مناسبت وارتباط سے بیان کیا جاتا ہے کہ عقل انسانی ششدر رہ جاتی ہے اور واضح ہو جاتا ہے قرآن کریم جیسا نظم وارتباط بشری استعداد سے ماورا ہے اور یہ قرآن کریم کے منزل من اللہ ہونے کا بین ثبوت ہے۔ قرآن کریم کی وجہ اعجاز میں ایک اہم وجہ قرآن کریم کی مناسبت اور اس کا ارتباط بھی ہے۔ اسی لیے حافظ نے اپنی کتاب نظم القرآن میں یہ دعویٰ کیا ہے کہ قرآن کریم کا اعجاز اس کی نظم و مناسبت میں پوشیدہ ہے۔<sup>(۱)</sup>

امام فخر الدین رازی رحمۃ اللہ علیہ آیت کریمہ ﴿آمَنَ الرَّسُولُ بِمَا أُنزِلَ إِلَيْهِ مِنْ رَبِّهِ وَ الْمُؤْمِنُونَ...﴾<sup>(۲)</sup> کی تفسیر میں فرماتے ہیں:

”جو اس سورۃ کے نظم و مناسبت اور اس کی ترتیب کے حسن میں غور کرے گا وہ اس بات کو جان لے گا کہ قرآن مجید جیسے فصاحت الفاظ اور شرف معانی میں معجزہ ہے وہ اسی طرح اپنی ترتیب اور نظم آیات میں بھی معجزہ ہے اور جن لوگوں نے یہ کہا کہ قرآن مجید اپنے اسلوب کے اعتبار سے معجزہ ہے تو اسلوب سے ان کی مراد خواہ نظم وارتباط ہی ہو“<sup>(۳)</sup>

ڈاکٹر مصطفیٰ مسلم نظم قرآن کی ضرورت و اہمیت بیان کرتے ہوئے لکھتے ہیں:

”ہم نے قرآن کریم کی نظم و مناسبت میں غور کیا۔ ہم نے پایا کہ قرآن کریم مختلف اشیاء کو خوبصورت نظم و تالیف اور مکمل چٹنگی سے بیان کرتا ہے۔ جس میں نہ کہیں اختلاف ہوتا ہے نہ ہی کلام کی روانی متاثر ہوتی ہے اور نہ ہی کلام کا جو بن لوثا ہے۔ اسی طرح چھوٹی یا بڑی آیات میں بھی کلام کی بلاغت یکساں رہتی ہے اور ہم دیکھتے ہیں کہ ایک قصہ کو بیان کرتے ہوئے لوگوں کے کلام میں بڑا اختلاف پیدا ہو جاتا ہے لیکن قرآن کریم جب ایک ہی قصہ کو بار بار بیان کرتا ہے تو اس میں کوئی اختلاف نہیں ہوتا، بلکہ اس میں اتہاد رہے کی فصاحت و بلاغت اور بہترین نظم و مناسبت پائی جاتی ہے۔“<sup>(۴)</sup>

(۱) فہد بن عبد الرحمن، خصائص القرآن الکریم، ریاستہ ادارات البحوث العلمیہ، ریاض، طبع سوم: ۱۴۰۹ھ، ص: ۲۱

(۲) سورۃ البقرہ: ۲۸۵

(۳) فخر الدین رازی، التفسیر الکبیر، ۸/ ۱۳۷

(۴) مصطفیٰ مسلم، مباحث فی اعجاز القرآن، دار القلم، دمشق، طبع چہارم: ۲۰۰۳ء، ص: ۸۰

اللہ تعالیٰ کا ارشاد ہے:

﴿إِنَّمَا يَرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾<sup>(۱)</sup>

اے اہل بیت اللہ تعالیٰ ارادہ فرماتا ہے کہ تم سے ہر ناپاکی کو دور کرے اور تمہیں ایسا پاک کر دے جیسا پاک کرنے کا حق ہے۔

کی تفسیر میں ازواج مطہرات کو اہل بیت سے خارج کرنا اس لئے درست نہیں کہ اس آیت کریمہ کا سیاق و سباق نازل ہی ازواج مطہرات کے متعلق ہوا ہے۔ اگر نظم و مناسبت قرآن کریم کی رعایت کرتے ہوئے قرآن مجید کی تفسیر کی جائے گی تو بے تحاشا اختلافات ختم ہو سکتے ہیں۔ ارشاد باری تعالیٰ ہے:

﴿إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَ الشَّمْسَ

وَالْقَمَرَ رَأَيْتُهُمْ لِي سَاجِدِينَ﴾<sup>(۲)</sup>

جب یوسف نے اپنے باپ سے کہا، اے میرے باپ! میں نے گیارہ ستاروں، ایک سورج اور ایک چاند کو دیکھا کہ وہ مجھے سجدہ کر رہے ہیں۔

اس آیت کی تفسیر میں مرزا علی محمد باب (۱۸۲۱ء-۱۸۵۰ء) نے لکھا ہے:

”اس آیت میں یوسف سے مراد نبی کریم ﷺ ہیں۔ ایک روز حضرت حسین نے اپنے والد سے کہا کہ میں نے دیکھا کہ گیارہ ستارے، چاند اور سورج مجھے سجدہ کر رہے ہیں۔ اس آیت میں سورج سے مراد سیدہ فاطمہ رضی اللہ عنہا چاند سے مراد نبی کریم ﷺ اور ستاروں سے مراد ائمہ اہل بیت ہیں۔“<sup>(۳)</sup>

اگر قرآن کریم کی نظم و مناسبت کو ملحوظ خاطر رکھا جائے تو اس تفسیر کا بطلان بالکل واضح ہے کیونکہ جب یہاں قصہ ہی حضرت یوسف علیہ السلام کا بیان ہو رہا ہے تو درمیان میں ائمہ اہل بیت کا تذکرہ کیسے آگیا؟ اس سے معلوم ہوا کہ قرآن مجید میں نظم و مناسبت کا اثبات صرف کوئی لفظی بحث نہیں بلکہ قرآن مجید کے اعجاز کو ثابت کرنے کا ایک اہم ذریعہ ہے اور نظم و مناسبت سے قرآن کریم کے اسرار و رموز ایک انسان پر کھلتے چلے جاتے ہیں۔

علم نظم قرآن کے فوائد و ثمرات

(۱) سورۃ الاحزاب: ۳۳

(۲) سورۃ یوسف: ۴

(۳) ذہبی، علامہ محمد حسین، التفسیر والمفسرون، دارالحدیث، قاہرہ، ۲/۲۲۲

علم نظم کے بہت سے فوائد و ثمرات ہیں جن میں سے چند ایک کا اختصار سے جائزہ لیا جا رہا ہے۔

### اعجاز القرآن

قرآن کریم کی وجوہ اعجاز میں ایک اہم وجہ قرآن کریم کا علم نظم و مناسبت ہے۔ قرآن مجید میں نظم و مناسبت کا اثبات صرف کوئی لفظی بحث نہیں بلکہ قرآن مجید کے اعجاز کو ثابت کرنے کا ایک اہم ذریعہ ہے۔ قرآن کریم میں جو نظم و تالیف پائی جاتی ہے اس کی تقلید کسی بھی طرح ممکن نہیں، قرآن کریم جیسا نظم و ارتباط بشری استعداد سے ماورا ہے اور یہ قرآن کریم کے منزل من اللہ ہونے کا بین ثبوت ہے۔

امام فخر الدین رازی رحمۃ اللہ علیہ اس آیت کریمہ ﴿وَلَوْ جَعَلْنَاهُ قُرْآنًا أَعْجَمِيًّا﴾<sup>(۱)</sup> کی تفسیر میں فرماتے ہیں:

”اس آیت کے سبب نزول کے متعلق منقول ہے کہ یہ آیت ان لوگوں کے متعلق اتری ہے جو ازراہ عناد کہتے تھے کہ اگر قرآن مجید کسی عجمی زبان میں اتارا جاتا تو بہتر ہوتا۔ لیکن میرے نزدیک اس طرح کی باتیں کہنا قرآن مجید پر ظلم عظیم ہے کیونکہ اس کا مطلب تو یہ ہوا کہ قرآن مجید کی آیات میں باہم کوئی ربط و تعلق نہیں ہے حالانکہ یہ کہنا قرآن مجید پر بہت بڑا اعتراض ہے ایسی صورت میں قرآن کو مجزہ ماننا تو الگ رہا اس کو ایک مرتب کتاب کہنا بھی مشکل ہے۔ میرے نزدیک صحیح بات یہ ہے کہ یہ سورۃ شروع سے آخر تک ایک مربوط کلام ہے۔“<sup>(۲)</sup>

قرآن کریم کی وجوہ اعجاز میں سے ایک اہم وجہ علم نظم کا ہونا ہے۔ اس تناظر میں شیخ عبدالقادر الجرجانی<sup>(۳)</sup> ایک مقام پر لکھتے ہیں:

”جب عربوں کو یہ چیلنج کیا گیا کہ وہ کلام کریم کی مثل بنالائیں تو اس وقت وہ قرآن مجید کی ان مخصوص خوبیوں کو ضرور جانتے ہوں گے جو وہ اپنی عبارات میں پیدا نہیں کر سکتے تھے کیونکہ یہ بات بالکل عبث ہے کہ کوئی شخص اپنے کسی کام کے کسی خاص پہلو کی طرف اشارہ کئے بغیر دوسرے آدمی سے یہ کہے کہ تم میری طرح یہ کام نہیں کر سکتے۔ قرآن مجید کی یہ خاص خوبی صرف اس کے الفاظ، حروف، اعراب اور اس کے مسجع جملوں میں ہی مخصوص نہیں ہو سکتی

(۱) سورہ حم السجدہ: ۴۱/۴۲

(۲) التفسیر الکبیر: ۲/۱۳۳

(۳) عبدالقادر بن عبدالرحمن محمد ابو بکر الجرجانی: لغت عرب کے امام تھے۔ اعجاز القرآن پر سند تصور کئے جاتے تھے۔ ان کی مشہور کتابوں میں دلائل الاعجاز اور الرسالة الشافعیہ شامل ہیں۔ ۱۷۴ھ میں فوت ہوئے۔ (السیوطی، جلال الدین، بغیۃ الوعاة: ۲/۱۰۶، المکتبۃ العصریہ، بیروت)

کیونکہ عربوں کے نزدیک اس چیز کی مثل لانا کوئی مشکل نہ تھا۔ اس لئے قرآن مجید کی وہ خاص خوبی اس کی ترتیب اور الفاظ کی نظم و مناسبت میں ہی ہے جو ایسے مضامین پر مشتمل ہے جو نزول قرآن سے پہلے معلوم نہ تھے۔“<sup>(۱)</sup>

### اسرارِ کلام سے آگاہی

علم نظم و مناسبت ہی قرآن کریم کے مقصود اور اس کے متعلقات کی طرف رہنمائی کرتی ہے قرآن مجید کو نظم و مناسبت کی روشنی میں نہ پڑھا جائے تو قرآن مجید کا مقصود نظروں سے اوجھل ہو جاتا ہے۔ جو بھی نظم و مناسبت سے ناواقف ہو وہ آیات کے مطالب و مفاہیم تک نہیں پہنچ سکتا۔ یہی وہ چیز ہے جو احکام کو ان کی کامل ترین صورت میں ظاہر کرتی ہے۔ اگر ہم نظم آیات سے آگاہ نہ ہوں تو ہم بہت سے معاملات کا ادراک نہیں کر سکتے اور ان کی قدر و اہمیت سے ناواقف رہتے ہیں۔ علم نظم، قرآن حکیم کے خزانوں اور اس کی حکمتوں کی کلید ہے جس طرح یہ قرآن کریم کے اسرار و موز میں سے ایک راز ہے اسی طرح اس چیز نے قرآن مجید کو ایک ایسا سمندر بنا دیا ہے جس کی گہرائیوں کا اندازہ نہیں لگایا جاسکتا اور اسے ایک ایسا خزانہ بنا دیا جو کبھی ختم نہیں ہو سکتا۔ علامہ مہائمی<sup>(۲)</sup> لکھتے ہیں:

”یہ خیرات و برکات اور نظم قرآن کے نکتے، جنہیں مجھ سے پہلے جن و انس میں سے کسی نے ہاتھ نہیں لگایا اور میری کیا مجال تھی کہ میں انہیں چھو تا کیونکہ قرآن مجید کو صرف پاک لوگ ہی چھوتے ہیں۔ رب قدیر نے محض اپنے فضل سے مجھ پر بہت بڑا کرم فرمایا کہ میں اعجاز القرآن کی متعدد صورتوں کو اس کی نظم و مناسبت اور ترتیب آیات کے حسن و جمال کو آشکارا کروں جبکہ اس سے پہلے ان پر اخفا کا پردہ پڑا ہوا تھا۔ اس سے مجھ پر واضح ہوا کہ قرآن مجید کے کلمات جامع ہیں اس کی آیات روشن ہیں اور کوئی اس کے کلمات کو بدلنے والا نہیں ہے“<sup>(۳)</sup>

اس سے واضح ہوا کہ نظم و مناسبت سے قرآن کریم کے اسرار و موز ایک انسان پر کھلتے چلے جاتے ہیں۔ حضرت ابو بکر صدیق رضی اللہ عنہ کو منکرین زکوٰۃ کے خلاف جہاد کرنے کی دلیل قرآن مجید کی نظم و مناسبت سے ہی ملی تھی

(۱) الحجر جانی، عبدالقادر، دلائل الإعجاز، ص: ۷۹، دارالکتب العلمیہ، بیروت، الطبعة الأولى، ۱۴۰۸ھ / ۱۹۸۸

(۲) علامہ علی بن احمد بن براہیم بن اسماعیل: ۷۶۷ھ میں پیدا ہوئے۔ ہندوستان کے جید علماء میں سے ہیں۔ مفسر بھی تھے اور عظیم صوفی بھی، بمبئی کے قریب ایک گاؤں کے رہنے والے تھے۔ ۸۳۵ھ میں فوت ہوئے اور وہی دفن ہوئے۔ (علامہ مہائمی، مقدمہ تفسیر تبصیر الرحمن، مکتبۃ فاروقیہ، پشاور۔ شیخ عبدالحق محدث دہلوی، اخبار الاخیار فی سرالابرار، ص: ۷۴، مطبع مجتہائی، دہلی۔

(۳) تفسیر تبصیر الرحمن: ۱/۱

کہ جب منکرین صلوة کے خلاف جہاد ضروری ہے تو منکرین زکوٰۃ کے خلاف جہاد کیوں نہیں کیا جائے گا جبکہ قرآن مجید میں نماز اور زکوٰۃ کا ذکر عموماً اکٹھا کیا جاتا ہے۔ آپ نے اس موقع پر فرمایا تھا:

"والله لا قاتلن من فرق بين الصلوة والزكاة فان الزكاة حق المال و الله لو منعوني

عقلاً كانوا يودونها الى رسول الله لقاتلتهم على منعها"<sup>(۱)</sup>

بخدا! میں ہر اس شخص سے قتال کروں گا جو نماز اور زکوٰۃ کے درمیان فرق کرے گا کیونکہ زکوٰۃ مال کا حق ہے خدا کی قسم! اگر وہ مجھے اونٹ کی ایک رسی دینے سے بھی انکار کریں جسے وہ حضور ﷺ کو دیا کرتے تھے تو میں ان سے قتال کروں گا۔

مولانا امین احسن اصلاحی جن کی زندگی کا ایک بہت بڑا حصہ قرآن کریم کی خدمت اور نظم و مناسبت کے اثبات میں گزرا اور جنہوں نے اپنے مطالعہ اور جدوجہد کا ماحصل اپنی تفسیر ”تدبر قرآن“ کی شکل میں پیش کیا۔ وہ اپنی تفسیر کے مقدمہ میں فرماتے ہیں:

”جو شخص دین کی حکمت سمجھنا چاہے اس کے لئے ضروری ہے کہ وہ خیر و شر کے ان تمام مراحل و مراتب سے اچھی طرح واقف ہو، ورنہ اندیشہ ہے کہ وہ دق کا پتہ دینے والی بیماری کو نزلے کا پیش خیمہ سمجھ بیٹھے اور نزلے کی آمد آمد کو دق کا مقدمہ الجیش قرار دے دے۔ قرآن کی یہ حکمت اجزائے کلام سے نہیں بلکہ تمام تر نظم کلام سے واضح ہوتی ہے۔ اگر ایک شخص ایک سورۃ کی الگ الگ آیتوں سے تو واقف ہو لیکن سورۃ کے اندر ان آیتوں کے باہمی حکیمانہ نظم سے واقف نہ ہو تو اس حکمت سے وہ کبھی آشنا نہیں ہو سکتا“<sup>(۲)</sup>۔

#### وحدت امت

اختلاف نے امت کے وجود کو جو بے پناہ نقصان پہنچایا ہے۔ اس اختلاف کی بنیادی وجہ اور سبب قرآن کریم کی نظم و مناسبت سے اعراض کرنا ہے۔

کیونکہ ہر فرقہ وہ اپنے عقائد کو قرآن مجید سے ثابت کرتا ہے اور وہ اس مقصد کے حصول کیلئے آیات کریمہ کو ان کے سیاق و سباق سے بالائے طاق رکھ کر اور قرآن کریم کی نظم و مناسبت سے اعراض کر کے اپنی مرضی خود ساختہ معانی اخذ کر لیتا ہے۔ اگر قرآنی آیات کا مفہوم مناسبت و ارتباط کے تناظر میں طے کیا جاتا تو وہ ایسا ہرگز نہیں کر سکتا

(۱) البخاری، محمد بن اسماعیل، الجامع الصحیح، کتاب الزکوٰۃ، باب وجوب الزکوٰۃ، رقم الحدیث: ۱۳۱۲، دار ابن کثیر الہیامہ، بیروت، الطبعة الثانیة، ۱۴۰۸ھ / ۱۹۸۷ء

(۲) مولانا امین احسن اصلاحی، تدبر قرآن، ۱/۲۱، فاران فاؤنڈیشن، لاہور، ۱۴۱۸ھ / ۱۹۹۸ء

تھا۔ اور امت وحدت و یگانگت کی لڑی میں پروئی رہتی۔ چنانچہ جب قرآن کریم کی تفسیر میں نظم وارتباط کا التزام ترک کر دیا گیا تو ایک آیت کی بہت سی عجیب و غریب تاویلات کرنا بھی ممکن ہو گیا اور پھر جس نے جو چاہا کہتا چلا گیا اور امت میں اختلاف کی خلیج و وسیع سے وسیع تر ہوتی چلی گئی اور کس طرح امت کو مختلف فرقوں میں تقسیم کر دیا۔ چند مثالیں ملاحظہ ہوں۔ ارشاد باری تعالیٰ ہے:

﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُتِمُّونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ﴾<sup>(۱)</sup>

تمہارے دوست صرف اللہ تعالیٰ، اس کا رسول اور اہل ایمان ہیں وہی جو نماز قائم کرتے، زکوٰۃ دیتے اور اللہ تعالیٰ کے سامنے رکھے رہتے ہیں۔

اس آیت کریمہ میں لفظ ”ولی“ سے استنباط کرتے ہوئے حضرت علیؑ کی خلافت بلا فصل پر استدلال کرتے ہوئے شیخ طبرسی (م- ۴۶۰ھ) لکھتے ہیں:

”حضرت علیؑ ہی رسول اللہ ﷺ کے بعد خلافت اور امامت کے مستحق ہیں کیونکہ اس آیت میں فرمایا گیا کہ تمہارا ولی اللہ، اس کا رسول ﷺ اور اہل ایمان ہیں اور اس آیت میں اہل ایمان سے مراد حضرت علیؑ ہیں کیونکہ یہاں مومنین کی یہ صفت بیان کی گئی ہے کہ وہ نماز قائم کرتے ہیں اور حالت رکوع میں زکوٰۃ دیتے ہیں۔ اس آیت کے مصداق صرف حضرت علیؑ ہیں کیونکہ آپ نے ہی حالت رکوع میں زکوٰۃ دی تھی۔ لہذا حضرت علیؑ مسلمانوں کے ولی ہوئے اور ولی کا معنی اولیا اور آخین ہے۔ سو حضرت علیؑ مسلمانوں پر متصرف اور ان کے حاکم ہوئے اور یہی خلافت اور امامت کا معنی ہے۔ لہذا اس آیت سے ثابت ہو گیا کہ حضرت علیؑ مسلمانوں کے ولی یعنی ان کے امام اور خلیفہ ہیں۔“<sup>(۲)</sup>

اگر مناسبت وارتباط کو ملحوظ خاطر رکھا جائے تو شیخ طبرسی کا استدلال بالکل بے معنی ہو کر رہ جاتا ہے کیونکہ یہاں زیر بحث مسئلہ خلافت نہیں تھا بلکہ دوستی اور محبت کس سے رکھنی چاہیے اور کس سے نہیں۔ یہ آیت کریمہ جس سلسلہ کلام میں آئی ہے اس کی ابتدا اس آیت کریمہ سے ہو رہی ہے:

﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ﴾<sup>(۳)</sup>

(۱) سورہ المائدہ: ۵/۵۵

(۲) شیخ طبرسی، التبیان فی تفسیر القرآن، ۳/۵۵۸، دار احیاء التراث العربی، بیروت

(۳) سورہ المائدہ: ۵/۵۱

اے ایمان والو! یہود و نصاریٰ کو دوست نہ بناؤ۔ وہ ایک دوسرے کے دوست ہیں۔ جو ان سے دوستی رکھے گا وہ انہیں میں سے ہو گا۔ بے شک اللہ تعالیٰ ظالم قوم کو ہدایت نہیں دیتا۔  
قرآن مجید کی یہ مناسبت واضح کر رہی ہے کہ یہاں ولی سے مراد محبوب اور دوست ہے۔ اگر نظم و مناسبت قرآن کریم کی رعایت کرتے ہوئے قرآن مجید کی تفسیر کی جائے گی تو امت کے بہت سے اختلافات ختم ہو جائیں گے۔ اس پس منظر میں امام حمید الدین فراہی لکھتے ہیں:

”مجھے اندیشہ ہے کہ ممکن ہے کہ عداوت اور بغض جس کی وبا آج مسلمانوں میں پھوٹ پڑی ہے اس بات کا نتیجہ ہو کہ ہم نے نظم قرآن کو نظر انداز کر کے خود قرآن کے ایک حصہ کو نظر انداز کر دیا ہے۔ اگر ایسا ہے تو اس فتنہ کا دہنا مشکل ہے اس کی وجہ یہ ہے کہ جب کلام الہی کے معانی کے بارہ میں ہماری رائیں مختلف ہو جائیں گی تو لازماً ہماری خواہش اور ہمارے ارادے بھی مختلف ہو جائیں گے اور ہمارا حال وہی ہو جائے گا جو اہل کتاب کا ہوا۔ صرف فرق یہ ہو گا کہ ان کے لئے آخری بعثت اور آخری صحیحین کے ذریعہ سے اصلاح حال کا موقع باقی تھا اور ہمارے لئے آخری چارہ کار صرف یہی قرآن ہے“<sup>(۱)</sup>۔

### تاویل صحیح کی طرف رہنمائی

جب کسی بھی آیت مبارکہ کی تاویل میں اختلاف پایا جائے تو نظم و مناسبت کا التزام ہی اس وقت احسن تاویل کی طرف رہنمائی کرتا ہے۔ آج ہر شخص اپنے خیال اور مسلک کے مطابق قرآن کی تاویل کر رہا ہے اور کلام کو اس کی صحیح سمت سے ہٹا کر جس وادی میں چاہتا ہے اس کو گھسیٹتے پھرتا ہے۔ علم نظم ہی وہ واحد چیز ہے جو صحیح سمت کو متعین کر سکتی ہے۔ جس سے اہل بدعت کی تحریفات سے بچا جاسکتا ہے۔ گویا نظم و مناسبت کے التزام سے صحیح تاویل کا تعین ہو ممکن ہے اور اس طرح ہر موقع پر نظم و مناسبت کا التزام احسن تاویل کیلئے مشعل راہ ہوتا ہے۔  
امام حمید الدین فراہی بیان کرتے ہیں:

”تاویل کا بیشتر اختلاف نتیجہ ہے اس بات کا کہ لوگوں نے آیات کے اندر نظم کا لحاظ نہیں رکھا ہے اگر نظم کلام ظاہر ہوتا اور سورۃ کا عمود یعنی مرکزی مضمون واضح طور پر سب کے سامنے ہوتا تو تاویل میں کسی قسم کا اختلاف نہ ہوتا بلکہ سب ایک ہی جھنڈے کے نیچے جمع ہو جاتے اور سب کے منہ سے ایک ہی صدا بلند ہوتی ﴿كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ﴾<sup>(۲)</sup> (ایک بار آور

(۱) حمید الدین فراہی، مجموعہ تفاسیر فراہی، ص: ۳۰، فاران فاؤنڈیشن، لاہور، ۱۴۱۹ھ / ۱۹۹۸ء

(۲) سورہ ابراہیم: ۱۴ / ۲۴

درخت کے مانند جس کی جڑ زمین کے اندر دھنسی ہوئی اور جس کی شاخیں فضا میں پھیلی ہوئی ہیں)۔ اور سارے مسلمان اللہ کی رسی کو متحد ہو کر تھام لیتے۔<sup>(۱)</sup>

عنایت اللہ سبحانی رقمطراز ہیں:

"النظام هو الدليل الى صحيح التاويل اذا اشتبهت الوجوه وكثرت الاحتمالات"<sup>(۲)</sup>  
جب بہت سی وجوہات کا امکان اور بہت زیادہ احتمالات پائے جاتے ہوں تو اس وقت نظم و مناسبت ہی صحیح تاویل کی طرف رہنمائی کرتی ہے۔

ارشاد باری تعالیٰ ہے:

﴿يَوْمَ نَدْعُوا كُلَّ أُنَاسٍ بِإِسْمِهِمْ فَمَنْ أَتَىٰ كِتَابَهُ بِيَمِينِهِ فَأُولَٰئِكَ يَقْرَءُونَ كِتَابَهُمْ وَلَا يُظْلَمُونَ فَتِيلًا﴾<sup>(۳)</sup>

ہم ہر شخص کو اس دن اس کے امام کے ساتھ بلائیں گے۔ پس جسے اس کا نامہ اعمال دائیں ہاتھ میں دے دیا گیا تو وہ اپنے نامہ اعمال کو پڑھیں گے اور ان پر بال برابر ظلم نہیں کیا جائے گا۔

امام فخر الدین رازی رحمۃ اللہ علیہ نے اس کی تاویل میں درج ذیل اقوال نقل کیے ہیں:

”یہاں امام سے مراد ان کا نبی ہے۔۔۔ دوسرا قول ضحاک اور ابن زید کا ہے کہ یہاں امام سے مراد ان کی کتاب ہے یعنی قرآن والوں کو اہل قرآن! اور تورات والوں کو اہل تورات! کہہ کر پکارا جائے گا۔ تیسرا قول یہ ہے کہ یہاں امام سے مراد ان کے نامہ اعمال ہیں۔ یہ حسن، ربیع اور ابو العالیہ کا قول ہے اور چوتھا قول یہ ہے کہ امام سے مراد ان کی مائیں ہیں اس قول کو امام رازی نے خود ہی رد کر دیا ہے اور پانچواں قول ان کے اخلاق فاضلہ یا فاسدہ ہیں۔“<sup>(۴)</sup>

اگر نظم و مناسبت کا التزام کیا جائے تو واضح ہو جاتا ہے کہ آیت مبارکہ میں امام سے مراد ان کا نامہ اعمال ہے

کیونکہ انہیں امام کے ساتھ بلانے کے بعد فرمایا:

﴿فَمَنْ أَوْتَىٰ كِتَابَهُ بِيَمِينِهِ﴾

پس جسے اس کا نامہ اعمال دائیں ہاتھ میں دیا گیا۔

لفظ سے واضح ہوتا ہے کہ امام سے مراد کتاب ہی ہے اور حدیث میں بھی اس کی تصریح ہے رسول

(۱) مجموعہ تفاسیر فرائی، ص: ۲۹

(۲) البرہان فی علوم القرآن، ص: ۲۳

(۳) سورہ بنی اسرائیل: ۷۱/۷۰

(۴) التفسیر الکبیر، ص: ۱۷/۲۱



اللہ ﷻ نے ﴿یوم ندعو کل اناس بامامہم﴾ کی تفسیر میں ارشاد فرمایا ہے:

"یدعی احدہم فیعطی کتابہ بیمنہ" (۱)

ان میں سے ہر ایک کو بلا یا جائے گا اور اس کا نامہ اعمال

اس کے دائیں ہاتھ میں دیا جائے گا۔

اس سے واضح ہوا کہ مناسبت و ارتباط کا التزام ہی وہ واحد ہے جو احسن تاویل کی طرف رہنمائی کرتا ہے۔

### استنباط مسائل کا ذریعہ

نظم و مناسبت کے التزام کا ایک عظیم فائدہ یہ بھی ہے کہ اس سے قرآن کریم سے مسائل مستنبط کرنے میں رہنمائی ملتی ہے۔ یہی چیز مسائل کے استنباط میں کلیدی حیثیت رکھتی ہے۔ ارشاد باری تعالیٰ ہے:

﴿فَصَلِّ لِرَبِّكَ وَانْحَرْ﴾ (۲)

پس اپنے رب کیلئے نماز پڑھ اور قربانی کر۔

لغت عرب میں نحر کا لفظ متعدد معانی میں استعمال ہوتا ہے۔ اس بارے میں امام فخر الدین رازی فرماتے ہیں:

”نحر کا لفظ کئی معانی میں استعمال ہوتا ہے۔ مثلاً نماز کے افعال جیسے استقبال قبلہ، دو سجدوں کے

درمیان بیٹھنا، سینہ تک ہاتھ اٹھانا، نفسانی خواہشات کا قلع قمع کرنا اور جانور کو ذبح کرنا نَحْرُ

الْبَهِيمَةِ کا معنی ہے اس نے جانور کو ذبح کیا۔“ (۳)

نحر کا لفظ اگرچہ متعدد معانی میں مستعمل ہے لیکن نظم و مناسبت کا التزام جس احسن تاویل کو متعین کرتا ہے وہ جانور کو ذبح کرنا ہے کیونکہ اللہ تعالیٰ نے قرآن کریم میں نماز کے بعد زکوٰۃ کا حکم دیا اور یہاں بھی نماز کے بعد نحر کا حکم ہے اور قربانی بمنزلہ زکوٰۃ کے ہے اور مشرکین مکہ نمازیں بھی بتوں کے لئے پڑھتے تھے اور قربانی بھی بتوں کیلئے کرتے تھے۔ تو اللہ تعالیٰ نے اسی ترتیب سے دونوں کام اپنی ذات کیلئے مخصوص کر لئے ہیں۔

ایک اور مثال ملاحظہ فرمائیے۔ ارشاد باری تعالیٰ ہے:

﴿وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ وَلَكُمْ فِيهَا جَمَالٌ حِينَ

تُرِيحُونَ وَحِينَ تَسْرَحُونَ وَتَحْمِلُ أَثْقَالَكُمْ إِلَىٰ بَلَدٍ لَّمْ تَكُونُوا بِلْغِيهِ إِلَّا بِشِقِّ الْأَنْفُسِ إِنَّ

رَبَّكُمْ لَرءُوفٌ رَّحِيمٌ وَالْحَيْلَ وَالْبِعَالَ وَالْحَمِيرَ لِتَرْكَبُوهَا وَزِينَةً وَيَخْلُقُ مَا لَا تَعْلَمُونَ﴾ (۴)

(۱) ترمذی، ابو عیسیٰ محمد بن عیسیٰ، جامع ترمذی، ص: ۲/۱۴۶، ابواب التفسیر، تفسیر سورۃ بنی اسرائیل، سعید کمینی، کراچی

(۲) سورہ الکوش: ۲/۱۰۸

(۳) التفسیر الکبیر، ص: ۱۳۲/۳۳

(۴) سورہ النحل: ۱۶/۵-۸

اور اس نے چوپائے پیدا کئے جن سے تمہیں گرم لباس ملتا ہے اور کئی فائدے حاصل ہوتے ہیں اور بعض کو تم کھاتے بھی ہو اور ان میں تمہارے لئے خوبصورتی ہے جب تم شام کو انہیں لاتے ہو اور صبح کے وقت چھوڑتے ہو اور وہ تمہارے بوجھ ان مقامات تک پہنچاتے ہیں جہاں تک تم سخت محنت کے بغیر نہیں پہنچ سکتے تھے۔ بے شک تمہارا رب بڑا شفیق مہربان ہے۔ اس نے گھوڑے، خچر اور گدھے پیدا کئے تاکہ تم ان پر سوار ہو اور زینت کیلئے بھی اور وہ ایسی چیزیں پیدا کرتا ہے جنہیں تم نہیں جانتے۔

ان آیات میں اللہ تعالیٰ نے چوپایوں کا ذکر کیا کہ تم ان سے گرم لباس بناتے اور انہیں کھاتے بھی ہو اور پھر گھوڑے، گدھے اور خچر کا ذکر کیا اور ان کے متعلق بتایا کہ وہ تمہارے لئے زینت ہیں اور تمہاری سواری کے کام آتے ہیں۔ ان جانوروں کا ذکر چوپاؤں کے ساتھ نہ کرنا اس چیز کی دلیل ہے کہ یہ جانور کھانے کیلئے نہیں بلکہ سواری اور زینت کیلئے ہیں۔ اگر یہ بھی کھانے کیلئے ہوتے تو ان کا ذکر بھی انہیں کے ساتھ کر دیا جاتا اور ان کی تخلیق کی علت کو الگ ذکر نہ کیا جاتا۔

ملا احمد جیون انبیٹھوی<sup>(۱)</sup> لکھتے ہیں:

”اس آیت سے مقصود جیسا کہ امام ابو حنیفہ نے استدلال کیا ہے وہ یہ ہے کہ گھوڑا، گدھا اور خچر حرام ہے اس کی وجہ جیسا کہ کشاف، مدارک اور ہدایہ باب الذبائح میں ذکر کی گئی ہے یہ ہے کہ یہ احسان کے تذکرہ میں نازل ہوئی ہے اور اللہ تعالیٰ نے ان کا تذکرہ زینت اور سواری کیلئے فرمایا کہ ان کا احسان یاد دلایا۔ ثابت ہوا کہ ان اشیاء میں نعمت کا کمال یہی چیزیں ہیں کیونکہ حکیم کبھی بھی اعلیٰ نعمت کے ہوتے ہوئے ادنیٰ نعمت کا احسان نہیں جتلاتا پس ثابت ہوا کہ گھوڑا، گدھا اور خچر کا کھانا جائز نہیں“<sup>(۲)</sup>۔

استنباط مسائل اور اچھے ہوئے مسائل کو حل کرنے کے لیے نظم و مناسبت قرآن کا کلیدی کردار ہوتا ہے۔



(۱) احمد جیون بن ابی سعید بن عبد اللہ: ۱۰۴۸ھ میں پیدا ہوئے۔ ان کی مشہور کتابوں میں نور الانوار اور التفسیرات الاحمدیہ شامل ہیں۔ ۱۱۳۰ھ دہلی میں فوت ہوئے اور وہی دفن ہوئے۔ عمر رضا کمالہ، معجم المؤلفین، ص: ۱/۲۳۳، دار احیاء التراث العربی، بیروت

(۲) ملا احمد جیون انبیٹھوی، التفسیرات الاحمدیہ، ص: ۴۹۳، مکتبۃ الحرم، اردو بازار، لاہور